

- प्रधानमंत्री ने एक सौ तीसवाँ संविधान संशोधन विधेयक-2025 का समर्थन किया। उन्होंने कहा-सरकार भ्रष्टाचार के खिलाफ कड़ा कानून लेकर आई, प्रधानमंत्री पद भी इसमें शामिल।
- ग्रुप कैप्टन शुभांशु शुक्ला ने आज राष्ट्रपति भवन में राष्ट्रपति द्रौपदी मुर्मु से भेंट की।
- दक्षिण अंडमान के राजस्व विभाग ने अतिक्रमण हटाओं अभियान के तहत स्कूल लाइन क्षेत्र में अभियान चलाया।
- राष्ट्रीय खेल दिवस के अवसर पर अंतर-विद्यालय टूर्नामेंट आयोजित किए जा रहे हैं।

<><><><><><><><>

प्रधानमंत्री मोदी ने एक सौ तीसवाँ संविधान संशोधन विधेयक-दो हजार पच्चीस का समर्थन किया। उन्होंने कहा कि सरकार भ्रष्टाचार के खिलाफ कानून लेकर आई है और प्रधानमंत्री पद भी इस दायरे में है।

<><><><><><><><>

ग्रुप कैप्टन शुभांशु शुक्ला ने आज राष्ट्रपति भवन में राष्ट्रपति द्रौपदी मुर्मु से भेंट की। ग्रुप कैप्टन शुक्ला ने राष्ट्रपति के साथ अंतरिक्ष में अपने अनुभव साझा किए। इस अवसर पर ग्रुप कैप्टन प्रशांत बालाकृष्णन नायर और ग्रुप कैप्टन पुण्यश्लोक बिस्वाल, इसरो के अध्यक्ष और अंतरिक्ष विभाग के सचिव डॉ. वी. नारायणन और मानव अंतरिक्ष उड़ान केंद्र के निदेशक दिनेश कुमार सिंह भी उपस्थित थे। राष्ट्रपति ने पूरी टीम को भविष्य के प्रयासों, विशेषकर गगनयान मिशन के लिए अपनी शुभकामनाएँ दीं।

<><><><><><><><>

भारतीय अंतरिक्ष अनुसंधान संगठन-इसरो के अध्यक्ष वी. नारायणन ने आज कहा कि आजादी के सौ वर्ष पूरे होने से पहले भारत को एक विकसित देश बनाने के लिए इसरो विकसित भारत दो हजार सैंतालीस मिशन में योगदान देगा। नई दिल्ली में राष्ट्रीय सम्मेलन दो हजार पच्चीस के उद्घाटन सत्र को संबोधित करते हुए श्री नारायणन ने कहा कि भारत उन चार देशों में से एक बन गया है जिन्होंने कक्षा में दो उपग्रहों को सफलतापूर्वक डॉक और अनडॉक किया है। उन्होंने कहा कि आज चंद्रमा की कक्षा में उपलब्ध सर्वश्रेष्ठ कैमरा भारत का है। उन्होंने प्रधानमंत्री नरेंद्र मोदी के निर्देशन में शुभांशु शुक्ला को अंतरिक्ष में भेजने में इसरो की हाल की सफलता का भी उल्लेख किया।

<><><><><><><><>

केंद्रीय पत्तन, पोत परिवहन और जलमार्ग मंत्री सर्बानंद सोनोवाल ने आज कहा कि संसद ने हाल ही में संपन्न मानसून सत्र में पाँच प्रमुख विधेयक पारित किए हैं। ये विधेयक औपनिवेशिक काल के समुद्री कानूनों में व्यापक बदलाव करेंगे और समुद्री अर्थव्यवस्था को प्रोत्साहन देंगे। ये नए विधेयक बिल ऑफ लैडिंग 2025, समुद्री माल ढुलाई विधेयक 2025, तटीय नौवहन विधेयक 2025, व्यापारी नौवहन विधेयक 2025 और भारतीय बंदरगाह विधेयक 2025 हैं। बिल ऑफ लैडिंग, 2025 विवादों को कम करने और व्यापार को आसान बनाने के लिए कानूनी दस्तावेजों को सरल बनाने पर केंद्रित है। समुद्री माल ढुलाई विधेयक, 2025 ने 1925 के अधिनियम का स्थान लिया है। तटीय नौवहन विधेयक, 2025 का लक्ष्य भारत के 6 प्रतिशत मॉडल शेयर को पुनर्जीवित करना, रसद लागत में सालाना लगभग 10 हजार करोड़ रुपये की बचत करना और प्रदूषण तथा सड़क भीड़भाड़ को कम करना है। श्री

सोनोवाल ने बताया कि मर्चेंट शिपिंग विधेयक, 2025, उन्नीस सौ अट्ठावन के एक पुराने अधिनियम में सुधार करता है और मलबे को शीघ्र हटाने और बचाव कार्यों को सक्षम बनाता है। भारतीय बंदरगाह विधेयक, 2025, उन्नीस सौ आठ के एक पुराने कानून का स्थान लेता है। यह बेहतर राष्ट्रीय नियोजन के लिए एक समुद्री राज्य विकास परिषद का गठन करता है, छोटे बंदरगाहों के प्रबंधन के लिए राज्य समुद्री बोर्डों को अधिक शक्ति प्रदान करता है।

‘ऑनलाइन गेमिंग संवर्धन एवं विनियमन विधेयक दो हजार पच्चीस’ पारित होने के बाद झीम स्पोर्ट्स, गेम्सक्राफ्ट, मोबाइल प्रीमियर लीग और जूपी जैसी प्रमुख रियल मनी गेमिंग कंपनियों ने अपने गेमिंग प्लेटफॉर्म पर पैसों से खेले जाने वाले ऑनलाइन गेम्स पर रोक लगाना शुरू कर दिया है। विधेयक में वित्तीय लाभ के लिए पैसे दांव पर लगाकर खेले जाने वाले कौशल-आधारित या अवसर-आधारित सभी ऑनलाइन मनी गेम्स पर प्रतिबंध लगाया गया है। विधेयक में अधिकारियों को किसी भी परिसर की तलाशी लेने और संदेह के आधार पर किसी भी व्यक्ति को बिना वारंट के गिरफ्तार करने का अधिकार दिया गया है। ऑनलाइन मनी गेमिंग के बढ़ते चलन से होने वाली लत, वित्तीय नुकसान और अपराधों को देखते हुए यह विधेयक लाया गया।

दक्षिण अंडमान के राजस्व विभाग ने अतिक्रमण हटाओं अभियान के तहत आज स्कूल लाइन क्षेत्र में एक अभियान चलाया। निरीक्षण के दौरान, सरकारी ज़मीन पर पांच ढाँचों और चार बाड़ों के रूप में अनधिकृत अतिक्रमणों की पहचान की गई। अधिकारियों द्वारा कार्रवाई करते हुए, अवैध ढाँचों और बाड़ों को हटाया गया। अभियान के दौरान लगभग एक हजार दो सौ वर्ग मीटर क्षेत्र को सफलतापूर्वक अतिक्रमण मुक्त कराया गया और सरकारी खाते में वापस कर दिया गया। सरकार ने आम नागरिकों से आग्रह है कि वे सार्वजनिक ज़मीन पर अवैध रूप से कब्ज़ा न करें और सार्वजनिक संपत्तियों को सुरक्षित रखने में अधिकारियों को सहयोग दें। किसी भी प्रिकायत के लिए फोन संख्या दो चार भून्थ एक दो सात या व्हाटसएप नम्बर नौ पांच तीन एक आठ आठ आठ आठ आठ चार चार पर सम्पर्क कर सकते हैं। सूचना देने वालों का नाम गुप्त रखा जाएगा।

भाजपा प्रदेश अध्यक्ष अनिल कुमार तिवारी ने द्वीपों के उपराज्यपाल एडमिरल डी के जोशी को पत्र लिखकर द्वीपसमूह के वृद्ध, विधवा एवं दिव्यांगजनों को दी जाने वाली वर्तमान मासिक पेंशन को बढ़ाने का अनुरोध किया है। अपने पत्र में उन्होंने इस मामले पर विभिन्न संगठनों और लाभार्थियों के साथ अपनी बैठकों का उल्लेख किया है और कहा है कि वर्तमान मूल्य सूचकांक के तहत, विशेष रूप से हमारे द्वीपसमूह में, वृद्ध, विधवा और दिव्यांग लोगों के लिए दो हजार पांच सौ रुपये प्रति माह दी जाने वाली पेंशन बहुत कम है। उन्होंने समाज के इस वर्ग से संबंधित मुद्दे पर सहानुभूतिपूर्वक विचार करते हुए, उपराज्यपाल से पेंशन को वर्तमान दो हजार पांच सौ रुपये से बढ़ाकर पांच हजार रुपये प्रति माह करने का आग्रह किया है। अध्यक्ष ने पत्र में यह भी कहा है कि इससे हमारे द्वीपों में रहने वाले गरीब लोगों की कई समस्याओं का समाधान करने में काफी मदद मिलेगी।

शिक्षा, खेल एवं युवा मामले विभाग, भारतीय खेल प्राधिकरण के सहयोग से, अंडमान एवं निकोबार द्वीप समूह के तीनों जिलों में मशाल रिले का आयोजन कर रहा है। द्वीपों के उपराज्यपाल ने पन्द्रह अगस्त को स्वतंत्रता दिवस परेड के प्रशस्ति समारोह के दौरान तीनों मशालों का औपचारिक रूप से शुभारंभ किया। बीस अगस्त को नेताजी स्टेडियम में चंचल यादव, आई.ए.एस., और आयुक्त-सह-सचिव द्वारा मशालों को हरी झंडी दिखाकर रवाना किया। तीनों जिलों में मशाल रिले की एक साथ शुरुआत हुई। बड़ी संख्या में छात्र, शिक्षक,

अभिभावक, पंचायती राज संस्था के सदस्य और आम जनता भाग ले रहे हैं। रिले द्वीप के हर कोने से गुज़रेगी, जिसका समापन उनतीस अगस्त को नेताजी स्टेडियम में एक भव्य समापन समारोह के रूप में होगा।

राष्ट्रीय खेल दिवस के अवसर पर अंतर-विद्यालय टूर्नामेंट भी आयोजित किए जा रहे हैं। श्री विजयपुरम में आज टेबल टेनिस टूर्नामेंट के अंतिम मैच खेले गए। इस टूर्नामेंट में लड़कों के अंडर सेवेन्टीन युगल वर्ग में एन.सी.एस ने सागरितारा स्कूल को हराया। वहीं लड़कियों के अंडर-17 युगल वर्ग में, जी.डी.एम.एस ने जी.एस.एस.एस लड़कियों को हराकर जीत हासिल की। अंडर-14 लड़कों के युगल वर्ग में, एन.सी.एस ने सागरितारा को हराया। अंडर-14 गर्ल्स डबल्स स्पर्धा में, केवी-I ने एन.सी.एस को हराया।

<><><><><><><>

समाज कल्याण निदेशालय ने द्वीपों में दिव्यांगजनों से जुड़े विभिन्न मुद्दों से निपटने के लिए दिव्यांगजन आयुक्त के पद के लिए योग्य उम्मीदवारों से आवेदन आमंत्रित किया है। इच्छुक उम्मीदवार आवेदन पत्र समाज कल्याण निदेशालय, अंडमान निकोबार प्रशासन की वेबसाइट **andamannicobar.gov.in** से डाउनलोड कर सकते हैं। भरे हुए आवेदन समाज कल्याण निदेशालय में बाईस सितम्बर तक जमा किए जा सकते हैं। इस तिथि के बाद प्राप्त आवेदनों पर विचार नहीं किया जाएगा। अधिक जानकारी के लिए नोडल अधिकारी, समाज कल्याण निदेशालय, के फोन संख्या 03192-244386 पर संपर्क कर सकते हैं।

<><><><><><><>